

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīkumāravaradadēśika viracitā
॥ śrīmadvēdāntadēśika dinacaryā ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmadvēdāntadēśika dinacaryā ॥

śrīmān vēṅkaṭanāthāryaḥ kavitārkikakēsarī |

vēdāntācāryavaryō mē sannidhattāṃ sadā hṛdi ||

śrīmālakṣmaṇa yōgīndra siddhānta vijayadhvajam |

viśvāmitra kulōdbhūtaṃ varadāryamaham bhajē ||

kāñcīpurī yasya hi janmabhūmiḥ

vihārabhūrvēṅkaṭabhūdhārēndrah |

vāsasthalī raṅgapurī tamīdyam

śrīvēṅkaṭēśam gurumāśrayāmaḥ || 1 ||

sambhāvanā yasya hi kālakūṭaḥ

sabhā bhujāṅgī kuṇapam taruṇyaḥ |

syādrauravam rājagṛham sa jīyāt

ciraṃ gururvēṅkaṭanāthanāmā || 2 ||

yaḥ prātarabhyētya hariṃ śucīni

dravyāṇyupādāya śuciḥ kṛtējyaḥ |

svādhyāyayuktō niśi yōgarūpāṃ

nidrāṃ samārōhati taṃ natāssmaḥ || 3 ||

yāmē turīyē yatavāgrajanyāḥ

vihāya śayyāṃ vihitāṅghri śuddhiḥ |

yō'tyādarēṇā'sthitayōgasēśaḥ

taṃ vēṅkaṭēśam gurumāśrayāmaḥ || 4 ||

tatō'nusandhāya tatim gurūṇaṃ
tam cāpi dēvaṃ ramaṇaṃ ramāyāḥ |
tatkālayōgyāni tathāvidhāni
hr̥dyāni padyāni paṭhantamīḍē || 5 ||

utthāya gēhādūpagamya ramyāṃ
kavērakanyāṃ kalitāṅghriśuddhiḥ |
tatō viśuddhyā'psu nimajjya śubhraṃ
vastraṃ vasānaṃ tamahaṃ smarāmi || 6 ||

dhṛtvōrdhvapuṇḍrāṇi sarōjabīja -
mālāmavandhyāṃ samupāsyā sandhyām |
sāvītramīśaṃ savitustvatharcā
stuvantamēkāntadhiyā stuvē tam || 7 ||

tataśca paurvāhṇikanityakarma
nirvartya nityēṣṭanivṛttimārgaḥ |
śrīraṅgadhāmōpasamētya sēvā -
kramēṇa raṅgēśvarapādamūlam || 8 ||

prābōdhikībhiḥ pratibōdhya gīrbhiḥ
prasādya tadgadyamukhaiḥ prabandhaiḥ |
āśāsyā tanmaṅgaḷamāptavākyaiḥ
āpādacūḍaṃ kalayantamīḍē || 9 ||

tīrthaprasādādīkamatra labdhvā
vijñāpya dēvāya tatō viṣṛṣṭaḥ |
śanairupētyā'śramakalpamātma -
gēhaṃ sukhāsīnamahaṃ smarāmi || 10 ||

vyākhyānaśālāmupagamyā cāthō
śiṣyānananyān śravaṇābhīmukhyān |
saṅgrāhayantaṃ sakalāni tantrāṇi
atandritaṃ taṃ gurumāśrayē'ham || 11 ||

tāssaṃskṛtadrāviḍadivyaśūktīḥ
prasannagambhīratayā prasiddhāḥ |
tattadrucibhyastanayāviśēṣaṃ
praṇaumi dāntaṃ pratipādayantaṃ || 12 ||

śiṣyairupādānaparairananyaiḥ
samarpitaṃ bhaktipurassaraṃ yat |
tēnaiva śuddhēna yathōditēna
tuṣyantamīdē tuṣatulyarukmam || 13 ||

itthaṃ hyupādāya ca śāstraśikṣāṃ
tāṃ cāpyupādānapadē nivēśya |
mādhyāhnikāṃ karma samāpya paścāt
vandē yajantaṃ varadaṃ sadāram || 14 ||

ataskaragrāhyapavitrāpātraiḥ
anindriyōnmādakarairhavirbhiḥ |
ārādhya dēvaṃ kamalāsahāyaṃ
ārādhayē taṃ vihitānuyāgam || 15 ||

yāmē caturthē nihatārivargaṃ
prabandhanirmāṇavilōkanādyaiḥ |
tathā purāṇādyavalōkanaiśca
kālaṃ kṣipantaṃ kalayē guruṃ tam || 16 ||

sāyantanaṃ karma samāpya paścāt
samētya ca śrīvaradāhvayasya |
sahāntaraṅgaiḥ kuladaivatasya
samīpamārāt praṇataṃ smarāmi || 17 ||

āśāsya tanmaṅgaḷamacyutasya
tattatprabandhaiśca tadīyapañktim |
stutvaikatānaṃ pratigṛhya tīrtha -
prasādamēnaṃ kṛtakṛtyamīdē || 18 ||

athāntaraṅgairupadēvagēhaṃ
adhyāsya pīṭhaṃ sarasairvacōbhiḥ |
tēṣāṃ susūkṣmārthavisēṣaśikṣāṃ
kurvāṇamīdīmahi vēṅkaṭēśam || 19 ||

śiṣyānanujñāpya susūkṣmabuddhīn
kṛtapraṇāmān kṛpayā gṛhēbhyaḥ |
adhyāsya śuddhaṃ śayanīyamatra
yōgāya sannaddhamahaṃ smarāmi || 20 ||

hr̥tṣuṇḍarīkē varadaṃ sadāraṃ
nivēśya tatpādasarōjayugmē |
ābaddhacittaṃ susukhaṃ śayānaṃ
ārādhayē dēśikamasmaḍīyam || 21 ||

yōgasvarūpāmanubhūya nidrāṃ
yāmē turīyē pratibuddhya bhūyaḥ |
svasvāmibhāvākalanātmayōgaṃ
bhajē bhajantaṃ guruvēṅkaṭēśam || 22 ||

*ityēvamētāmiha sarvatantra
svatantravēdāntagurūttamasya |
nityābhijapyāṃ śubhanityacaryāṃ
japanti yē tē duritaṃ taranti || 23 ||*

*|| iti śrīmadvēdāntadēśika dinacaryā samāptā ||
kavitārkikasimhāya kalyāṇaguṇasālinē |
śrīmatē vēṅkaṭeśāya vēdāntaguravē namaḥ ||*